

śrīḥ
śrīmatē rāmānujāya namaḥ
śrīmatē niḡamāntamahādēśikāya namaḥ
ōṃ namō bhagavatē vāsudēvāya

maharṣi vēdavyāsapraṇītaṃ śrīmadbhāgavatamahāpurāṇam
॥ *tr̥tīyaskandhē trayastrimśō'dhyāyaḥ* ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya
śrīmadbhāgavatamahāpurāṇam
॥ tṛtīyaskandhē trayastrimśō'dhyāyaḥ ॥

maitrēya uvāca
ēvaṃ niśamya kapilasya vacō janitrī
sā kardamasya dayitā kila dēvahūtiḥ ।
visrastamōhapaṭalā tamabhipraṇamya
tuṣṭāva tattvaviṣayāṅkitasiddhibhūmim ॥ 1 ॥

dēvahūtiruvāca
athāpyajō'ntaḥ salilē śayānaṃ
bhūtēndriyārthātmamayaṃ vapustē ।
guṇappravāhaṃ sadaśēṣabījaṃ
dadhyau svayaṃ yajjaṭharābjajātaḥ ॥ 2 ॥

sa ēva viśvasya bhavān vidhattē
guṇappravāhēṇa vibhaktavīryaḥ ।
sargādyanīhō'vitathābhisandhi -
rātmēśvarō'tarkyasahasraśaktiḥ ॥ 3 ॥

sa tvaṃ bhṛtō mē jaṭharēṇa nātha
kathaṃ nu yasyōdara ētadāsīt ।
viśvaṃ yugāntē vaṭapatra ēkaḥ
śētē sma māyāśīśuraṅghripānaḥ ॥ 4 ॥

tvam dēhatantraḥ praśamāya pāpmanāṃ
 nidēśabhājāṃ ca vibhō vibhūtayē |
 yathāvatārāstava sūkarādaya -
 stathāyamapyātmapathōpalabdhayē || 5 ||

yannāmadhēyaśravaṇānukīrtanā -
 dyatprahvaṇādyatsmaraṇādapi kvacit |
 śvādō'pi sadyaḥ savanāya kalpatē
 kutaḥ punastē bhagavan nu darśanāt || 6 ||

ahō bata śvapacō'tō garīyān
 yajjihvāgrē vartatē nāma tubhyam |
 tēpustapastē juhuvuḥ sasnurāryā
 brahmānūcurnāma grṇanti yē tē || 7 ||

taṃ tvāmahaṃ brahma paraṃ pumāṃsaṃ
 pratyaksrōtasyātmani saṃvibhāvyam |
 svatējasā dhvastaguṇappravāhaṃ
 vandē viṣṇuṃ kapilaṃ vēdagarbham || 8 ||

maitrēya uvāca
 īḍitō bhagavānēvaṃ kapilākhyāḥ paraḥ pumān |
 vācā viklavayētyāha mātaraṃ mātṛvatsalaḥ || 9 ||

kapila uvāca
 mārgeṇānēna mātastē susēvyēnōditēna mē |
 āsthītēna parāṃ kāṣṭhāmacirādavarōtsyasi || 10 ||

śraddhatsvaitanmataṃ mahyaṃ juṣṭaṃ yadbrahmavādibhiḥ |
 yēna māmabhavaṃ yāyā mṛtyumṛcchantyatadvidaḥ || 11 ||

maitrēya uvāca

*iti pradarsya bhagavān satim tāmātmanō gatim |
svamātrā brahmavādinyā kapilō'numatō yayau || 12 ||*

*sā cāpi tanayōktēna yōgādēśēna yōgayuk |
tasminnāśrama āpīdē sarasvatyāḥ samāhitā || 13 ||*

*abhikṣṇāvagāhakapiśān jaṭilān kuṭilālakān |
ātmānaṃ cōgratapasā bibhratī cīriṇaṃ kṛśam || 14 ||*

*prajāpatēḥ kardamasya tapōyōgavijrmbhitam |
svagārhashtyamanaupamyam prārthyam vaimānikairapi || 15 ||*

*payahphēnanibhāḥ śayyā dāntā rukmaparicchadāḥ |
āsanāni ca haimāni susparsāstaraṇāni ca || 16 ||*

*svacchasphaṭikakuḍyēṣu mahāmāraakatēṣu ca |
ratnapradīpā ābhānti lalanāratnasamṃyutāḥ || 17 ||*

*grhōdyānaṃ kusumitai ramyaṃ bahvamaradrumaiḥ |
kūjadvihaṅgamithunaṃ gāyan mattamadhuvratam || 18 ||*

*yatra praviṣṭamātmānaṃ vibudhānucarā jaguḥ |
vāpyāmutpalagandhinyāṃ kardamēnōpalālitaṃ || 19 ||*

*hitvā tadīpsitatamamapyākhaṇḍalayōṣitām |
kiñciccakāra vadanam putraviślēṣaṇāturā || 20 ||*

*vanam pravrajitē patyāvapatyavirahāturā |
jñātatattvāpyabhūnnaṣṭē vatsē gauriva vatsalā || 21 ||*

tamēva dhyāyatī dēvamapatyaṃ kapilaṃ harim |
babhūvāciratō vatsa niḥspṛhā tādrśē gṛhē || 22 ||

dhyāyatī bhagavadrūpaṃ yadāha dhyānagōcaram |
sutaḥ prasannavadanaṃ samastavyastacintayā || 23 ||

bhaktipravāhayōgēna vairāgyēṇa balīyasā |
yuktānuṣṭhānajātēna jñānēna brahmahētunā || 24 ||

viśuddhēna tadā'tmānamātmanā viśvatōmukham |
svānubhūtyā tirōbhūtamāyāguṇaviśēṣaṇam || 25 ||

brahmaṇyavasthitamatirbhagavatyātmasaṃśrayē |
nirvṛtajīvāpattitvātkṣīṇaklēśā'ptanirvṛtiḥ || 26 ||

nityārūḍhasamādhitvātparāvṛttaguṇabhramā |
na sasmāra tadā'tmānaṃ svapnē dr̥ṣṭamivōtthitaḥ || 27 ||

taddēhaḥ parataḥ pōṣō'pyakṛśāścādhyasambhavāt |
babhau malairavacchannaḥ sadhūma iva pāvakaḥ || 28 ||

svāṅgaṃ tapōyōgamayaṃ muktakēśaṃ gatāmbaram |
daivaguptaṃ na bubudhē vāsudēvapraviṣṭadhīḥ || 29 ||

ēvaṃ sā kapilōktēna mārgeṇācirataḥ param |
ātmānaṃ brahmanirvāṇaṃ bhagavantamavāpa ha || 30 ||

tadvīrāsītpuṇyatamaṃ kṣētraṃ trailōkyaviśrutam |
nāmnā siddhapadaṃ yatra sā saṃsiddhimupēyusi || 31 ||

tasyāstadyōgavidhutamārtyaṃ martyamabhūtsarit |
srōtasāṃ pravarā saumya siddhidā siddhasēvitā || 32 ||

kapilō'pi mahāyōgī bhagavān piturāśramāt |
mātaram samanujñāpya prāgudīcīm diśam yayau || 33 ||

siddhacāraṇagandharvairmunibhiścāpsarōgaṇaiḥ |
stūyamānaḥ samudrēṇa dattārhaṇanikētaṇaḥ || 34 ||

āstē yōgaṁ samāsthāya sāṅkhyācāryairabhiṣṭutaḥ |
trayāṇāmapī lōkānāmupaśāntyai samāhitaḥ || 35 ||

ētannigaditaṁ tāta yatprṣṭō'haṁ tavānagha |
kapilasya ca saṁvādō dēvahūtyāśca pāvanaḥ || 36 ||

ya idamanuśṛṇōti yō'bhidhattē
kapīlamunērmataṁmātmayōgaguhyam |
bhagavati kṛtadhīḥ suparṇakētā -
vupalabhatē bhagavatpadāravindam || 37 ||

|| iti śrīmadbhāgavatē mahāpurāṇē vaiyāsikyāmaṣṭādaśasāhasryāṁ
pāramahaṁsyāṁ saṁhitāyāṁ tṛtīyaskandhē kāpilēyōpākhyānē
trayastrimśō'dhyāyaḥ ||